

રજુ તારીખ	:	૦૩-૧૨-૨૦૨૫
દાખલ તારીખ	:	૦૩-૧૨-૨૦૨૫
નિકાલ તારીખ	:	૦૭-૦૩-૨૦૨૬
અવધિ	:	<u>૦૦</u> <u>૦૩</u> <u>૦૪</u>

યાણસ્માના પ્રિન્સીપાલ સિવિલ જજ સાહેબશ્રીની કોર્ટમાં,

મુ.યાણસ્મા.

રેગ્યુલર દિવાની મુકદ્દમા નં. :: ૧૯૮/૨૦૨૫

આંક ::૨૫

વાદી :- ચૌધરી હાલુભાઈ વેલજીભાઈ ઉ.વ.આ.૭૩,
રહે. બ્રાહ્મણવાડા, તા. યાણસ્મા જિ. પાટણ
// વિરૂદ્ધ //

પ્રતિવાદી :- જન્મ / મરણ નોંધણી અધિકારી વ તલાટી કમ મંત્રીશ્રી,
બ્રાહ્મણવાડા ગ્રામ પંચાયત, મુ. બ્રાહ્મણવાડા, તા. યાણસ્મા, જિ.પાટણ.

બાબત : ડેકલેરેશન મળવા અંગેનો દાવો...

વાદી તરફે વિ.વ.શ્રી જે.વી.ચૌધરી
પ્રતિવાદી જાતે,

// ચુકાદો //

(૧).. વાદીના દાવાની ટુંકમાં હકીકત એવી છે કે, આ કામનાં વાદી બ્રાહ્મણવાડા, તા. યાણસ્મા, જિ. પાટણ ના વતની છે. વાદીના કુટુંબીભાઈના લગ્નજીવનથી ૩ સંતાનનો જન્મ થયેલો. જે પૈકી વાદીના ભત્રીજી “ચૌધરી શાન્તાબેન ફલજીભાઈ” નો જન્મ તારીખ ૦૧/૦૬/૧૯૬૮ ના રોજ બ્રાહ્મણવાડા, તા.યાણસ્મા જિ.પાટણ મુકામે થયેલો. વાદીના ભત્રીજીના જન્મની નોંધ કરવવાનું વડીલોએ કાયદાની અજ્ઞાનતાને લીધે રહી જવા પામેલ. વાદીના ભત્રીજીને પાસપોર્ટ મેળવવાની કાર્યવાહીમાં જન્મની નોંધના દાખલાની જરૂરિયાત હોઈ જન્મની નોંધના દાખલાની જરૂર પડેલ છે. વાદીએ જન્મના દાખલાની પ્રતિવાદી સંસ્થા પાસે માંગણી કરતા પ્રતિવાદી સંસ્થાને જન્મની નોંધ કરવાની સત્તા પહોંચતી ન હોઈ તેવો દાખલો આપેલ ત્યારથી દાવાનું કારણ ઉત્પન્ન થયેલ છે.

(૨) આ કામનાં પ્રતિવાદીને દાવાની કાયદેસરની નોટિસ બજેલ છે અને પ્રતિવાદીએ આંક ૦૬ થી વાંધાજવાબ રજુ કરેલા છે જે ધ્યાને લેતાં પ્રતિવાદીએ મહત્વપુર્ણ રીતે વાદીના દાવાની હકીકતોનો ઈન્કાર કરેલ છે અને વિશેષમાં તેમને આ અંગે આવી કોઈ નોંધણી કરવાનું નામદાર કોર્ટના આદેશ વિના કોઈ સતા ન હોવાનું જણાવેલ છે પરંતુ તેઓ જાતે સુધારો વધારો કરી શકતા નથી તેવું જણાવેલ છે.

(૩). ત્યાર બાદ આ કામે નિર્ણય માટે આંક- ૦૭ થી મુદ્દા ઉપસ્થિત કરવામાં આવેલ છે, જે નીચે મુજબ છે.

૧. શું વાદી સાબિત કરે છે કે, તેમના ભત્રીજીનો જન્મ તારીખ ૦૧/૦૬/૧૯૬૮ ના રોજ બ્રાહ્મણવાડા, તા. ચાણસ્મા જિ. પાટણ મુકામે થયેલ છે અને તે બાબતની તેમના જન્મની નોંધ થયેલ નથી ?
૨. શું વાદી દાવામાં માંગ્યા મુજબ દાદ મેળવવા હકકદાર છે ?
૩. શું હુકમ અને હુકમનામું ?

(૪). ઉપરોક્ત મુદ્દાનાં મારા નિર્ણય નીચે જણાવેલા કારણોસર આ પ્રમાણે છે.

૧. હકારમાં.
૨. હકારમાં.
૩. આખરી હુકમ મુજબ.

(૫).. વાદી તરફે નીચે મુજબનો મૌખિક તથા દસ્તાવેજી પુરાવો રજુ કરવામાં આવેલ છે.

:: મૌખિક પુરાવો ::

અ.નં.	આંક	વિગત
૧	૮	વાદીનું સરતપાસનું સોગંદનામું
૨	૯	વાદીના સાહેદ ચૌધરી શંકરભાઈ કુલજીભાઈ નું સરતપાસનું સોગંદનામું
૩	૧૦	વાદીના સાહેદ ચૌધરી હીરાબેન કુલજીભાઈ નું સરતપાસનું સોગંદનામું
૪	૧૧	વાદીના સાહેદ ચૌધરી શાન્તાબેન કુલજીભાઈ નું સરતપાસનું સોગંદનામું

:: દસ્તાવેજી પુરાવો ::

અ.નં.	આંક	વિગત
૧	૧૩	જન્મનું પ્રમાણપત્ર મેળવવાની અરજી
૨	૧૪	અપ્રાપ્ય પ્રમાણપત્ર
૩	૧૫	વાદીની ભત્રીજીના શાળા છોડ્યાના પ્રમાણપત્ર ની નકલ

૪	૧૬	વાદીની ભત્રીજીના પાનકાર્ડની નકલ
૫	૧૭	વાદીની ભત્રીજીની ચુંટણીકાર્ડની નકલ
૬	૧૮	વાદીની ભત્રીજીના આધારકાર્ડની નકલ
૭	૧૯	વાદીના આધારકાર્ડની નકલ
૮	૨૦	જાહેર નોટિસ
૯	૨૧	જાહેર નોટીસ બિલ

(ડ) પ્રતિવાદીઓ તરફે કોઈ લેખીત કે દસ્તાવેજી પુરાવો રજૂ કરવામાં આવેલ નથી. પ્રતિવાદી તરફે કોઈ ઉલટ તપાસ કરવા માંગતા નથી તે અંગેની આંક ૨૨ થી પુરશીશ આપેલ છે. જેથી વાદીએ આંક ૨૩ થી પુરાવો પુરો થયા અંગે કલોર્જીંગ પુરસીસ આપેલ છે તથા પ્રતિવાદીએ આંક ૨૪ થી કલોર્જીંગ પુરશીશ આપેલ છે.

દલીલો :-

વાદી:-

આ કામે વાદીએ પોતે જે દાવા અરજી લાવેલ છે તેની હકીકતોનું પુનરાવર્તન કરેલ છે અને મુખ્યત્વે પોતાની દલીલોમાં જણાવેલ છે કે, આ કામનાં વાદી બ્રાહ્મણવાડા, તા. ચાણસ્મા, જી. પાટણ ના વતની છે. વાદીના કુટુંબીભાઈના લગ્નજીવનથી ૩ સંતાનનો જન્મ થયેલો. જે પૈકી વાદીના ભત્રીજી “ચૌધરી શાન્તાબેન ફલજીભાઈ” નો જન્મ તારીખ ૦૧/૦૬/૧૯૬૮ ના રોજ બ્રાહ્મણવાડા, તા.ચાણસ્મા જિ.પાટણ મુકામે થયેલો. વાદીના ભત્રીજીના જન્મની નોંધ કરવાનું વડીલોએ કાયદાની અજ્ઞાનતાને લીધે રહી જવા પામેલ. વાદીના ભત્રીજીને પાસપોર્ટ મેળવવાની કાર્યવાહીમાં જન્મની નોંધના દાખલાની જરૂરિયાત હોઈ જન્મની નોંધના દાખલાની જરૂર પડેલ છે. વાદીએ જન્મના દાખલાની પ્રતિવાદી સંસ્થા પાસે માંગણી કરતા પ્રતિવાદી સંસ્થાને જન્મની નોંધ કરવાની સત્તા પહોંચતી ન હોઈ તેવો દાખલો આપેલ ત્યારથી દાવાનું કારણ ઉત્પન્ન થયેલ છે

તે અંગે ઉપરોક્ત જણાવ્યા મુજબના મૌખિક તથા દસ્તાવેજી પુરાવાઓ રજૂ રાખેલા છે અને પોતાનો દાવો સાબિત કરેલ હોઈ જેથી દાવામાં માંગ્યા મુજબની દાદ મેળવવા હકકદાર હોઈ જેથી વાદી પોતાનો દાવો સાબિત કરેલ હોઈ જે ધ્યાને લઈ દાવો મંજૂર કરી દાવામાં માંગ્યા મુજબની દાદ આપવા હુકમ કરવા અરજ ગુજારેલ છે.

પ્રતિવાદી:-

જ્યારે પ્રતિવાદી જાતે હાજર રહી પોતે અગાઉ રજૂ રાખેલ પોતાના દાવા જવાબમાં જણાવ્યા મુજબ જ પોતાની દલીલ છે તેવું જણાવેલ છે. વધુમાં જણાવેલ છે કે આ અંગે તેઓને કોઈ સત્તા નથી. કાયદા તથા નિયત થયેલા નિયમો મુજબ જન્મ કે મૃત્યુ થવાના અમુક સમય સુધી જ જે-તે સંસ્થા નિયમોનુસાર આ અંગે તેમના દ્વારા નિભાવવામાં આવતા રજીસ્ટરોમાં તેની નોંધણી કરી શકે છે અને જો આવો સમય વિતી જાય તો ત્યારબાદ નામદાર કોર્ટના હુકમ વગર આવી કોઈ

નોંધણી કરવી શક્ય નથી અને તે અંગે તેઓને કોર્ટના હુકમ વગર કોઈ સત્તા પણ નથી જે મુજબની દલીલો કરેલ છે.

:: કારણો ::

મુદ્દા નંબર - ૧ થી ૩-

(૭) આ કામે તમામ મુદ્દાઓ પરસ્પર એકબીજા સાથે સંકળાયેલા હોવાથી પુનરાવર્તન ટાળવાનાં હેતુથી તમામ મુદ્દાની ચર્ચા એકી સાથે કરવામાં આવેલ છે.

(૮) આ કામે ભારતીય પુરાવા અધિનિયમની કલમ-૧૦૧ તથા ૧૦૨ મુજબ આ મુદ્દાઓ સાબિત કરવાનો બોજો આ કામનાં વાદી ઉપર છે અને તે હકીકત ધ્યાને લેતાં, સૌ પ્રથમ તો વાદીના ભત્રીજાનો જન્મ તા. ૦૧/૦૬/૧૯૬૮ ના રોજ બ્રાહ્મણવાડા, તા. ચાણસ્મા, જી. પાટણ મુકામે થયેલ છે કે કેમ તે વિચારવાનું રહે છે. વાદીએ આ અંગે તેની દાવા અરજીના સમર્થનમાં પોતે મૌખિક પુરાવો આપેલ છે તથા દસ્તાવેજી પુરાવાઓ રજૂ રાખેલા છે જે ધ્યાને લેવામાં આવે તો આ અંગે બ્રાહ્મણવાડા ગ્રામ પંચાયત દ્વારા આપવામાં આવેલ દાખલો તથા સાહેદોની જુબાની વિગેરે રજૂ રાખેલ છે. વધુમાં વાદીએ પોતાની ભત્રીજાના પાનકાર્ડ, ચુંટણીકાર્ડ તથા આધારકાર્ડની નકલો અનુક્રમે આંક ૧૬ થી આંક-૧૮ વિગેરે રજૂ રાખેલ છે. તથા સાહેદોના સોગંદનામા રજૂ કરેલા છે જે જોવામાં આવે તો તેમાં પણ વાદીના ભત્રીજાનો જન્મ તા. ૦૧/૦૬/૧૯૬૮ તથા જન્મ સ્થળ બ્રાહ્મણવાડા, તા. ચાણસ્મા હોવાનું જણાવેલ છે. આ સિવાય અન્ય કોઈ દસ્તાવેજી પુરાવો નથી અને આ કામે રજૂ પણ રાખેલ નથી.

વધુમાં હવે વાદીના ભત્રીજાનો જન્મ તા. ૦૧/૦૬/૧૯૬૮ ના રોજ બ્રાહ્મણવાડા, તા. ચાણસ્મા મુકામે થયેલ છે કે કેમ તે મતલબની પ્રતિવાદી સંસ્થાના રેકર્ડ અંગે ચકાસણી કરવામાં આવે તો વાદી દ્વારા પ્રતિવાદી સંસ્થાને વિનંતી કરવામાં આવેલ છે જે અન્વયે રેકર્ડ જોતા આવી કોઈ નોંધણી થયેલ ન હોવાનું પ્રતિવાદી સંસ્થા દ્વારા જણાવેલ છે તે બાબતે આંક ૧૪ થી અપ્રાપ્ય પ્રમાણપત્ર પણ આપવામાં આવેલ છે. વધુમાં પ્રતિવાદી દ્વારા આંક ૦૬ થી જે જવાબ રજૂ રાખવામાં આવેલ છે તે વંચાણે લેવામાં આવે તો તેનાથી પણ વાદીના આ કથનને સમર્થન મળે છે વધુમાં પ્રતિવાદી દ્વારા કોર્ટના હુકમ સિવાય હવે તેઓને આવી કોઈ નોંધણી કરવાની સત્તા રહેતી નથી તેવું પણ ફલીત થાય છે.

વાદીઓની ઉપરોક્ત હકીકતને પ્રતિવાદી તરફથી કોઈ જ રીતે પડકારવામાં આવેલ નથી કે વિરૂધ્ધનો કોઈ પુરાવો પણ રજૂ થયેલ નથી.

(૯) વધુમાં વાદીએ પોતાની દાવા અરજી આંક-૦૧ તથા સોગંદનામું આંક-૮ માં સ્પષ્ટ રીતે જણાવેલ છે કે, આ કામનાં વાદી બ્રાહ્મણવાડા, તા. ચાણસ્મા, જી. પાટણ ના વતની છે. વાદીના કુટુંબીભાઈના લગ્નજીવનથી ૩ સંતાનનો જન્મ થયેલો. જે પૈકી વાદીના ભત્રીજા “ચૌધરી શાન્તાબેન ફલજીભાઈ” નો જન્મ તારીખ ૦૧/૦૬/૧૯૬૮ ના રોજ બ્રાહ્મણવાડા, તા.ચાણસ્મા જિ.પાટણ મુકામે થયેલો. વાદીના ભત્રીજાના જન્મની નોંધ કરવવાનું વડીલોએ કાયદાની અજ્ઞાનતાને લીધે રહી જવા પામેલ. વાદીના ભત્રીજાને પાસપોર્ટ મેળવવાની કાર્યવાહીમાં જન્મની નોંધના દાખલાની જરૂરિયાત હોઈ જન્મની નોંધના દાખલાની જરૂર પડેલ છે. વાદીએ જન્મના દાખલાની પ્રતિવાદી સંસ્થા પાસે માંગણી કરતા પ્રતિવાદી સંસ્થાને જન્મની નોંધ કરવાની સત્તા પહોંચતી ન હોઈ તેવો દાખલો આપેલ ત્યારથી દાવાનું કારણ ઉત્પન્ન થયેલ છે

વધુમાં આ અંગે વાદી દ્વારા લોકલ ન્યુઝ પેપર "રત્નમણી" માં વાદીએ કરેલ દાવા તથા તેમાં માંગેલ દાવા બાબતે પબ્લીક નોટીસ પ્રસિધ્ધિ કરવામાં આવેલ હતી જે આ કામે આંક ૨૦ થી રજુ છે. સદર પબ્લીક નોટીસ અન્વયે કોઈ પણ વ્યક્તિને વાદીના આ દાવા અંગે કોઈપણ જાતનો વાંધો કે તકરાર હોઈ તો જાતે અથવા તેમના વકીલ શ્રી દ્વારા હાજર રહેવા જણાવેલ હોવા છતાં કોઈપણ વ્યક્તિ કે સંસ્થાનો કોઈ પણ જાતનો વાંધો કે તકરાર આજદીન સુધી આવેલ નથી. જેથી વાદીના આ દાવાને કોઈપણ રીતે હાલના પ્રતિવાદી સંસ્થા સિવાય અન્ય કોઈ વ્યક્તિ કે સંસ્થાએ પણ પડકારેલ નથી.

સદર વાદી તથા વાદીના સાહેદો ની પ્રતિવાદી દ્વારા કોઈ ઉલટતપાસ લેવામાં આવેલ નથી કે તેઓ ઉલટતપાસ લેવા માંગતા પણ નથી. જેથી પ્રતિવાદી સંસ્થા વાદી દ્વારા જણાવેલ હકીકતોનું કોઈપણ રીતે ખંડન કરી શકેલ નથી કે કોઈ ખંડનાત્મક પુરાવો રેકર્ડ પર લાવવામાં સફળ રહેલા નથી. ફક્ત પ્રતિવાદીએ પોતે આંક ૦૬ થી જવાબ રજુ રાખેલ છે તેમજ આંક ૨૪ થી પોતે કલોર્જીંગ પુરસીસ આપેલ છે અને પ્રતિવાદીએ જાતે સોગંદ પર કોઈ પુરાવો આપેલ નથી કે વાદીએ સોગંદ ઉપર આપેલ પુરાવા અંગે કોઈ ઉલટતપાસ કરેલ નથી કે આ અંગે કોઈ ખંડનાત્મક પુરાવો પણ રેકર્ડ પર લાવેલ નથી. જે તમારા સંજોગો ધ્યાને લેતા વાદી તથા તેમના સાહેદ કે જેઓ વાદીના સગા છે તેઓએ જે સોગંદનામા પર સરતપાસ આપેલ છે તે નહીં માનવાને કોઈ કારણ રહેતું નથી. વધુમાં વાદી દ્વારા જે દસ્તાવેજો પુરાવા તરીકે હાલની દાવા અરજી સાથે રજુ રાખેલા છે. જે હાલના કામે આંક ૧૩ થી ૨૧ સુધી રજુ છે જે તમામ દસ્તાવેજો સરકારી દસ્તાવેજો છે અને જે દસ્તાવેજો નહીં માનવાને પણ કોઈ કારણ રહેતું નથી. પબ્લીક નોટીસ આપવામાં આવેલ છે જેમાં એક લોકલ ન્યુઝ પેપર છે તેમાં આપવામાં આવેલ પબ્લીક નોટીસ પરત્વે પણ કોઈ પણ વ્યક્તિ અત્રેની અદાલત સમક્ષ રૂબરૂ જાતે કે લેખીતમાં કોઈપણ પ્રકારના કોઈ વાંધા તકરાર લઈ ઉપસ્થિત રહેલ નથી કે કોઈ વાંધા તકરાર લીધેલ નથી. જેથી આવા સંજોગોમાં જ્યારે આવા દસ્તાવેજો રેકર્ડ પર હોઈ અને સદર દસ્તાવેજો સાચા અને અને કાયદેસરના હોવાનું માનવાને કારણ રહે છે અને વિરુદ્ધનું કઈ રેકર્ડ પર ન આવતું હોઈ ત્યારે આવા દસ્તાવેજો નહીં માનવાને કોઈ કારણ રહેતું નથી. જેથી સદર કામે રજુ થયેલ આંક ૧૩ થી ૨૧ વાળા દસ્તાવેજો સાચા અને કાયદેસરના હોવાનું માનવાપાત્ર રહે છે અને જેના આધારે વાદીના ભત્રીજી ચૌધરી શાન્તાબેન ફલજીભાઈ લાલાજી ઠાકોર નો જન્મ તારીખ ૦૧/૦૬/૧૯૬૮ ના રોજ બ્રાહ્મણવાડા, તા. ચાણસ્મા મુકામે થયેલ હોવાનું માનવાને કારણ રહે છે અને તે બાબતની જન્મની નોંધ થયેલ ન હોવાનું પુરવાર કરવામાં વાદી સફળ રહેલા છે.

જ્યારે વાદી પ્રથમ મુદો પુરવાર કરતા હોઈ જેથી વાદીના ભત્રીજીનો જન્મ તારીખ ૦૧/૦૬/૧૯૬૮ ના રોજ બ્રાહ્મણવાડા, તા. ચાણસ્મા મુકામે થયેલ છે અને તે બાબતની જન્મની નોંધ થયેલ ન હોઈ જેથી વાદીના ભત્રીજીના જન્મની નોંધ પ્રતિવાદી સંસ્થાના જન્મ રજીસ્ટરે થવી જરૂરી છે તેવું અત્રેની અદાલતનું માનવું છે. જો આવી નોંધ કરવામાં આવે તો કોઈપણ વ્યક્તિને કોઈપણ પ્રકારનું કાઈ નુકસાન થાય તેમ નથી પરંતુ જો વાદીને માંગ્યા મુજબનું પ્રમાણપત્ર ન આપવામાં આવે તો પારાવાર હાલાકી ભોગવવી પડે તેમ છે.

આ કામે હવે જ્યારે વાદી દ્વારા મુદા નં.૧ પરત્વે પુરતો પુરાવો રેકર્ડ ઉપર આવેલ છે અને પ્રતિવાદી દ્વારા તેનું કોઈપણ રીતે ખંડન કરેલ નથી કે અન્ય કોઈ ખંડનાત્મક પુરાવો આપવામાં આવેલ નથી. વધુમાં પબ્લીક નોટીસની પણ પ્રસિધ્ધ કરી દેવામાં આવેલ છે જે આ કામે આંક ૨૦ થી રજુ છે તે પરત્વે પણ કોઈપણ નો કોઈ વાંધો કે તકરાર આવેલ નથી. આવા સંજોગોમાં જ્યારે વાદી તેમના

ભત્રીજીના જન્મની નોંધ ન થયેલ હોઈ અને જેથી પ્રતિવાદી સંસ્થા એ મતલબની નોંધ કરી, નવો જન્મનો દાખલો કાઢી આપવા માટેની દાદ માંગેલ હોઈ, વાદીની ઉપરોક્ત તમામ હકીકતોને પ્રતિવાદી તરફે ખંડનાત્મક પુરાવાથી કોઈ જ રીતે પડકારવામાં આવેલ નથી. વધુમાં સિવિલ પ્રોસીજર કોડની કલમ-૯ મુજબ આ પ્રકારના દાવા ચલાવવાની અદાલતને સત્તા પ્રાપ્ત થયેલ છે. જેથી આ અંગે માંગ્યા મુજબની દાદ મેળવવા વાદી હકકદર હોવાનું ઠરાવવામાં આવે છે. આવા કિસ્સામાં જ્યારે વાદીએ પોતાની દાવા અરજીમાં જણાવેલ તમામ હકીકતો પુરવાર કરેલ હોઈ, તે સંજોગોમાં વાદી માંગ્યા મુજબની દાદ મેળવવા હકકદાર બનતા હોઈ જેથી વાદી તેમના ભત્રીજીના જન્મ અંગેની નોંધ પ્રતિવાદી સંસ્થા પોતાના જન્મ રજીસ્ટરે કરવાનો હુકમ કરવો ન્યાયી અને વ્યાજબી જણાય આવે છે. આમ, વાદી પોતાનો દાવો મૌખિક તથા દસ્તાવેજી પુરાવાથી પુરવાર કરવામાં સફળ રહેલા હોય ત્યારે વાદી દાવામાં માંગ્યા મુજબની દાદ મેળવવા પણ હકકદાર બને છે. જેથી મુદ્દા નં.૧ થી ૨ નો જવાબ હકારમાં આપુ છું અને મુદ્દા નં.૩ પરત્વે ન્યાયનાં હિતમાં નીચે મુજબનો આખરી હુકમ કરવામાં આવે છે.

// હુકમ //

- (૧) વાદીનો દાવો આથી મંજૂર કરવામાં આવે છે.
- (૨) વાદીના ભત્રીજી ચૌધરી શાન્તાબેન ફલજીભાઈ નો જન્મ તારીખ ૦૧/૦૬/૧૯૬૮ ના રોજ મોજે ગામ બ્રાહ્મણવાડા, તા. ચાણસ્મા, જી. પાટણ મુકામે થયેલ હોવાનું ઠરાવવામાં આવે છે. આથી પ્રતિવાદી સંસ્થાને આદેશ આપવામાં આવે છે કે, વાદીના ભત્રીજી ચૌધરી શાન્તાબેન ફલજીભાઈ નો જન્મ તારીખ ૦૧/૦૬/૧૯૬૮ ના રોજ મોજે ગામ બ્રાહ્મણવાડા, તા. ચાણસ્મા, જી. પાટણ મુકામે થયેલ હોવાની વિગતે પોતાના જન્મ રજીસ્ટરે નોંધ કરવી અને નોંધ કર્યા બાદ જન્મનો દાખલો કાઢી આપવો. આ સંબંધી નિયમ મુજબ જે કોઈ ફી ચાર્જ વસુલ લેવામાં આવે તે વાદીએ પ્રતિવાદી સંસ્થાને ચુકવવાની રહેશે.
- (૩) ખર્ચ અંગે કોઈ હુકમ નથી.
- (૪) હુકમ મુજબ હુકમનામું દોરવું.

આ હુકમ આજરોજ તારીખ ૦૭ મી માહે માર્ચ સને ૨૦૨૬ નાં રોજ ચાણસ્મા મુકામે ખુલ્લી અદાલતમાં વાંચી સંભળાવી જાહેર કર્યો.

DATE: 07-03-2026

PLACE: CHANASMA

[UMARKHAN GULHAMIDKHAN PATHAN]

PRINCIPAL CIVIL JUDGE,

CHANASMA-GJ-01574.